

## பெண் விடுதலைக் கும்மி -பாரதி

பெண்கள் விடுதலை பெற்ற மகிழ்ச்சிகள்

பேசிக் களிப்பொடு நாம்பாடக்

கண்களி லேயொளி போல வுயிரில்

கலந்தொளிர் தெய்வம்நற் காப்பாமே

க)

கும்மியடி!தமிழ் நாடு முழுதும்

குலுங்கிடக் கைகொட்டிக் கும்மியடி!

நம்மைப் பிடித்த பிசாசுகள் போயின

நன்மை கண்டோ மென்று கும்மியடி! (கும்மி)

உ)

ஏட்டையும் பெண்கள் தொடுவது தீமையென்

றெண்ணி யிருந்தவர் மாய்ந்து விட்டார்;

வீட்டுக் குள்ளே பெண்ணைப் பூட்டிவைப் போமென்ற

விந்தை மனிதர் தலை கவிழ்ந்தார். (கும்மி)

ஈ)

மாட்டை யடித்து வசக்கித் தொழுவினில்

மாட்டும் வழக்கத்தைக் கொண்டு வந்தே,

வீட்டினில் எம்மிடங் காட்ட வந்தார்,அதை

வெட்டி விட்டோ மென்று கும்மியடி! (கும்மி)

ஈ)

நல்ல விலை கொண்டு நாயை விற்பார்,அந்த

நாயிடம் யோசனை கேட்ப துண்டோ ?

கொல்லத் துணிவின்றி நம்மையும் அந்நிலை

கூட்டிவைத் தார்பழி கூட்டி விட்டார். (கும்மி)

௫)

கற்பு நிலையென்று சொல்ல வந்தார்,இரு  
கட்சிக்கும் அஃது பொதுவில் வைப்போம்;  
வற்புறுத் திப்பெண்ணைக் கட்டிக்கொடுக்கும்  
வழக்கத்தைத் தள்ளி மிதித்திடுவோம். (கும்மி)  
கூ)

பட்டங்கள் ஆள்வதுஞ் சட்டங்கள் செய்வதும்  
பாரினிற் பெண்கள் நடத்த வந்தோம்;  
எட்டு மறிவினில் ஆணுக் கிங்கேபெண்  
இளைப்பில்லை கணென்று கும்மியடி! (கும்மி)  
ஏ)

வேதம் படைக்கவும் நீதிகள் செய்யவும்  
வேண்டி வந்தோ மென்று கும்மியடி!  
சாதம் படைக்கவும் செய்திடுவோம்;தெய்வச்  
சாதி படைக்கவும் செய்திடு வோம். (கும்மி)  
அ)

காத லொருவனைக் கைப்பிடித்தே,அவன்  
காரியம் யாவினும் கைகொடுத்து,  
மாத ரறங்கள் பழமையைக் காட்டிலும்  
மாட்சி பெறச் செய்து வாழ்வமடி! (கும்மி)